



Leif Johan Sevland, stjóri fyri ONS og fyrrverandi borgarstjóri í Stavanger heilsu uppá samskiparar og luttakarar á føroyska básinum í Aberdeen, Esther Dahl, Maluna Ellefsen og Jórún Gardar. Mynd Jan Müller/oljan.fo

# Føroyar við á heimsins størstu oljumessu í 2016

Jan Müller

14.09.2015 - 15:43

[Oljan.fo](http://oljan.fo)

Offshore Northern Seas, ONS, man vera ein av heimsins størstu olju- og orkuframýningum sum heild og verður hon hildin annaðhvørt ár í Stavanger. Føroyar hava luttikið á ONS nær um øll hesi seinastu góðu 20 árin, og longu nú er greitt, at ONS í 2016 verður einki undantak í so máta. Fyrirreikararnir av føroyskari luttøku á oljumessum í útlandinum, Oljuvinnufelagið undir Vinnuhúsinum, hevur longu lagt bilett inn til ein bás har. Góðu royndirnar frá luttøkuni á oljumessuni í Aberdeen nú um dagarnar gera tað heilt náttúrligt eisini at fara til Stavanger. Tað verður eisini mett rætt og skilagott at fáa út boðskapin í Norra um maritima føroyska tænastruddepilin í Norðuratlantshavi umframt at varpa ljós á komandi útbjóðingina á landgrunninum um tvey ár.

Vinnuhúsið umrøður oljumessuna á síni heimasíðu og skrivar, at stórur áhugi var fyri føroyska básinum í Aberdeen. Bæði samskiparar og fyrítøkur vórðu væl nøgd skrivar Vinnuhúsið og heldur fram:

“Hóast niðurgongutíðin innan oljuvinnuna sæst aftur á luttakaratalinum á framsýningini kom tó væl burturúr. Nógv vitjandi vóru á føroyska landabásinum, og føroysku fyrítøkurnar hittu millum annað kundar og samstarvsfelagar. Útlendsk tíðindafólk vóru eisini áhugaði í Føroyum, og tey vildu frætta um oljuboringar, útbjóðingarrunduna í 2017 og veitaravinnuna í Føroyum. Nógv varð gjørt burturúr at marknaðarføra Føroyar sum ein tænaðstudepil í Atlantshavinum, og vinnan er væl kappingarfør á hesum økinum.

Føroyska luttøkan varð samskipað av Oljuvinnufelagnum, og samskipararnir meta, at hóast luttøkan á framsýningini er minni í ár enn undanfarnu árin, er framsýningin væl eydnað fyri luttakandi fyrítøkurnar.

Offshore Europe verður hildið annaðhvørt ár. Tey árin, Offshore Europe ikki er, er Offshore Northern Seas, ONS, í Stavanger, og eisini henda framsýningin er av stórum týðningi fyri tær føroysku fyrítøkur, sum hava sítt virksemi innan oljuvinnuna.”

Stjórin fyri ONS, Leif Johan Sevland vitjaði eisini føroyska básin á Offshore Europe, har hann hitti samskiparar og fleiri av luttakarunum. Hann sær fram ímóti at síggja føroyingar aftur á ONS, sum er ein av heimsins størstu orkumessum, og longu nú er nærum fullteknað til oljumessuna næsta ár sigur hann.

Hann ber ikki ótta fyri, at ringu tíðirnar í oljuvinnuni skulu minka um áhugan fyri ONS. “Áhugin higartil er líka stórur sum seinast. Vit lata upp eina spildurnýggja tøkniliga høll, festivalurin á Bryggjuni er longu fullteknaður, so samanumtikið sær alt gott út. Vit gleða okkum eisini at síggja føroyingar bæði á messuni og á bryggjuni við sluppini og øllum, ið hartil hoyrir. Føroyingar eru eitt einastandandi fólk, og vit gleða okkum at hava tykkum við enn einaferð til ONS.

Hvussu sær Leif Johan, sum í mong ár var borgarstjóri í norska oljuhøvuðsstaðnum, Stavanger, støðuna í oljuvinnuni í dag!

“Hon er sera krevjandi, tí stórar broytingar eru hendar uppá sera stutta tíð. Nógv missa arbeiði, og tað er sera spell. Men broytingar henda, og vit mugu laga okkum til hesar broytingar og laga arbeiðsplássini eftir tí.

Tað fer at ganga rætta vegin aftur, og til tá mugu vit gera tað vit kunnu fyri at vera kappingarfør, lata bíligari vørur og tænaður skjótari og harvið verða betri útgjörd til at mæta framtíðini.

Støðan í løtuni er torfør fyri mong, men uppá longri sikt fer hon at vera góð.”

